

Sawl ta' Tarsu

FOST ir-rebħiet ta' qawwa ebda waħda mhi aqwa mir-rebħa ta' min irazzan il-ghadu billi jdawwallu mohħu, isafflu qalbu, u waqt li jhallih ħieles, minn għadu jibdlu f'ħabib : ħabib tal-qalb li jkun imhejji jcarcar sa lanqas qatra demm għal dak li qabel ikun bağħad u bağħdu għall-mewt.

Ir-rebbieħa ta' artijiet ma jistghux jagħmlu hağ'ohra ħlief jegħelbu l-ghadu, iharbtulu blietu u jsaltnu fuqu mingħajr ma b'daqshekk ibiddlulu ħsebijiету u xewqatu, bla ma jfarrku r-rieda tiegħu ħielsa, għaliex jekk f'qieğħ qalbu jkun irid jibqa' għadu, għadu jibqa'.

Kbar kienu r-rebħat ta' bosta qalbiena li isimhom huwa mnizzel fil-ktieb ta' grajjiet il-bnedmin, iżda akbar, wisq akbar kienet ir-rebħa ta' Ġesù Kristu li rebaħ il-bnedmin bla ma silet is-sejf, u saltan fi ħsebijiethom, f'xewqathom u f'ğħamilhom. U riedu jew ma ridux, il-ğnus ħteğilhom jistqarru li l-Galilew rebaħ. Riedu jew ma ridux, il-ğnus raw il-kbar ta' l-art iğħibu, imutu u jintesew waqt li l-Imsallab baqa' jsaltan ma' tul il-medda twi'a taż-żmenijet.

Ġesù Kristu ma kienx xandâr ta' tağħlim li jħajjar ġibdiet il-ğisem, iżda xandâr ta' tağħlim li jğħakkes dawn il-ğibdiet, u hedded bin-nar ta' dejjem lil dawk li ma jrażznux ġibdiethom ħziena. B'danakollu Ġesù Kristu rebaħ, u r-rebħa tiegħu deheret meta tfajliet bħal Ċeçilja, Anjeż u Agata mietu biex iħarsu s-safa' ta' ruħhom u ġisimhom. Ġesù Kristu ma heğğigx lill-bnedmin biex jithallsu mill-ğhedewwa, iżda tana t-tağħlim iebes li ħadd ma jista' jaqla' maħfret dnubietu jekk ma jkunx ħafer lil min ħata għalih, u ħafirlu minn qieğħ qalbu. B'danakollu Ġesù Kristu rebaħ, u r-rebħa tiegħu dwiet meta mijiet u mijiet ta' nisa u rğiel, minn Injazju ta' Ruma sa Marija Goretti, mietu jsellmu, iğħannqu u jbusu l-qattiela tağħhom. Ġesù Kristu ma qalx "henjin il-ğħonja, henjin id-daħkana", iżda "henjin il-fqajrin, henjin dawk li jibku". B'danakollu Ġesù Kristu rebaħ, u r-rebħa tiegħu tfissret minn ħadd bla tarf ta' Wemmiena li ħallew il-ğħana ta' nieshom, kasbru ġidhom u sfaw qaddejja ta' qaddejja ta' l-Imsallab.

Ġesù Kristu rebaħ. U r-rebħa tiegħu tilma fil-kobor kollu tağħha, jekk jitqies li kull min mar warajh, kull min qağħad għal tağħlimu, mar u qağħad minn rajh. Ġesù Kristu rebaħ il-bned-

min mhux bix-xafra tas-sejf, iżda billi, bla ma qerdilhom ħel-sien ir-rieda, tahom il-grazzja, u b'saħħet il-grazzja, il-bnedmin għarfuh u ħabbewh.

Minn mindu l-Golgota tħammret bid-demmm, ir-rebħiet tal-Galilew kienu kbar u bla ma jaqtgħu, iżda ebda rebħa ma għad-diet lil dik li Ġesù Kristu għamel fit-triq li minn Ġerusalem tiehu għal Damasku, meta waqqa' fl-art u garraf bil-qawwa lil Sawl ta' Tarsu u f'nifs minn dib bidlu f'ħaruf. F'ebda rebħa oħra kobor l-Imsallab ma deher hekk fil-milja tiegħu bħalma deher fir-rebħa ta' triq Damasku meta dawwal dehen Sawl ta' Tarsu, u rebaħlu qalbu, u minn l-eqqel għadu ta' l-Insara bidlu fl-aqwa mghallem tal-Knisja. U biex wiehed jifhem kemm kienet kbira din ir-rebħa ta' l-Imsallab, jiħtiegħu jifhem min kien Sawl ta' Tarsu, kemm kienu sħaħ fehmieta u zonqrija r-rieda.

Sawl kien Lhudi bin il-Lhud, minn ġidd Benjamin, iżda ċittadin Ruman, għaliex twieled f'Tarsu, belt ewlenija tal-Provinċja Rumana taċ-Ċiliċja (1). U bħala ċittadin Ruman, barra l-isem Lhudi Sawl, kellu iehör Ruman: Paulus.

* * *

Sawl kien Lhudi li jagħraf, jifhem u jħoss x'ifisser tkun Lhudi bin il-Lhud. Tkun Lhudi jfisser tkun mill-ġens li Alla għażel fost il-ġnus kollha ta' l-art. Tkun Lhudi jfisser li għandek toqgħod għal-liġi tal-Mulej mogħtija lil Mosè. Tkun Lhudi jfisser li għandek tqim il-qsusija ta' Aron u nishu, u ma tagħrafx qsusija oħra. Tkun Lhudi jfisser li għandu jkollok hegġa kbira lejn maqdes il-Mulej f'Ġerusalem. Tkun Lhudi jfisser fl-aħħarnett li għandek tagħraf Alla wiehed u ma jkollokx Alla iehör għajru. U temmen f'Alla bħalma emmnu Abraham u Sara, f'isem Alla tissie't bħalma ssieltu Ġedeon u Barak, u għal imħabbet Alla tbat, tiġġarrab, u jekk ikun meħtieġ tmut bħalma mietu Eleazzar u l-Makkabin.

Dawk kienu l-fehmiet ta' dak Sawl li baqa' jiftaħar, ma' tul ħajtu kollha, li kien Lhudi bin il-Lhud. Din kienet trobbitu fi ħdan niesu. U biex jissokta jissahħah f'dawn il-fehmiet u f'din it-trobbija, Sawl ġie mibgħut Ġerusalem, sabiex għaddell ta' maqdes il-Mulej jiġi mħarreg sewwa fil-liġi ta' Mosè u fid-drawwiet Lhudin, taħt it-tmexxija tal-kbir u meqjum Gama-ljel (2). U Sawl ġie mħarreg hekk tajjeb fil-liġi ta' Mosè u fi

(1) Atti, XXI, 39; XXII, 3. 25-29; Filip., III, 5-6.

(2) Atti, XXII, 3; XXVI, 4.

drawwiet il-Lhud li sata' jiftaħar li fid-din Lhudi għadda 'l quddiem aktar minn hafna Lhud oħra daqsu, u fih kienet kbira l-ġibda lejn drawwiet misserijietu (3).

Ma satax jonqos li Sawl iġġaddi lil shaħbu f'taġħlim il-liġi ta' Mosè, għaliex il-Lhudi ta' Tarsu tač-Ċiliċja kien

ta' deh'n li bħalu
gatt f'wild ta' mara
ma kien hawn qabel,
w inqas ġie wara (4).

Ma satax jonqos li Sawl ikun imhejji biex jissielet u jċarċar demmu sa l-anqas qatra għall-liġi t'Alla mxandra minn Mosè, għaliex f'demm il-Lhudi bin il-Lhud kien jġri demm il-qalbenin, demm ulied Benjamin (5). U dan hu hekk minnu li ħsebijietu ma kienx ifissirhom bi xbihat meħudin mill-għelieqi u mill-għelejjet tagħhom, iżda mil-kisi ta' l-azzar u s-sarār ta' l-atleti (6).

Sawl kien imħarreġ sewwa fil-kitba mqaddsa u sata' jaġħraf u jifhem li Ġesù Kristu, imwieled f'Betlem u msallab fuq il-Kalvarju, kien l-imwiegħed lil Abraham u 'l Ġakobb, l-imħabbar lil David u 'l Izaija, u l-mixtieg mill-Lhud; iżda ma għarafx it-twettiq ta' wegħdiet Alla, u ma għarafx il-Messija (7). Bħal-Lhud kollha, Sawl il-Messija stennieh u xtaqu hellies il-Lhud minn ħakmet il-barranin, u mhux imsawwat u mzeblaħ, għalkemm imsawwat u mzeblaħ habbruh David u Izaija.

U għalhekk il-Lhudi bin il-Lhud saħan meta qalulu li wħud minn ġensu kienu qegħdin iqimu bniedem imgħolli fuq salib, bniedem milqut mill-qilla tal-Mulej. Sawl baqbaq bil-għadab hekk kif sar jaf li wħud mill-Lhud qalu li ntemm žmien il-liġi ta' Alla mxandra minn Mosè. Sawl far bil-qilla meta sama' Lhud iġħidu li kulhadd jista' jkollu jedd għas-sema jekk jitgħammed f'isem l-Imsallab, jekk ihobb l-Imsallab u joqgħod għal twissijietu. U mfawwar bil-qilla

ħalef li jeqred
kemm fil-Lhudija
id-Din ta' Ġenshom

(3) Gal., I, 14.

(4) G. Muscat Azzopardi, "Sawl ta' Tarsu".

(5) Gen., XLIX, 27.

(6) I Kor., IX, 24; Efes., VI, 17; I Tess., V, 8.

(7) Atti, XXVI, 9; I Tim., I, 13.

ċaħdu u ħallew,
biex jagħtu qima
lill-Galilew..... (8).

Il-mibegħda ta' Sawl lejn l-Insara ma kinetx imnissla minn qalb ħażina, għaliex Sawl, għalkemm qawwi żonqor u shiħ azzar, ke'lu qalb ta' omm. Il-mibegħda ta' Sawl lejn l-Insara ma kinetx bħal ta' l-egħdewwa li f'kull żmien bikkew il-Knisja għaliex ma felhux għas-safa' ta' tagħlim l-Imsallab. Il-mibegħda ta' Sawl lejn l-Insara kienet mibegħda lejn dak li kien jidhirlu dnub ta' dawk il-Lhud li minn għalih ċaħdu 'l Alla, kisru l-liġi ta' Mosè, u kasbru l-qsusija ta' wiied Aron. Il-mibegħda ta' Sawl lejn l-Insara kienet imnissla minn dalma fil-moħħ, iżda mkebbssa mill-ħrara lejn il-liġi ta' Mosè.

U d-dalma f'moħħ Sawl, u ġibdietu lejn il-liġi ta' Mosè deħru quddiem kulħadd fi qtil id-djaknu Stiefnu.

Fil-liġi ta' Mosè hemm miktub li kull raġel jew mara mill-Lhud li jiksru l-għaqda m'Alla u jqimu allat oħra barra minn Alla ta' Israel għandhom jithaġġru (9). U Sawl, li minn għalih Ġesù Kristu mhux Alla, mixgħul bi mħabbet il-liġi ta' Mosè, qagħad għassa mal-ħwejjeġ ta' dawk li haġġru d-djaknu Stiefnu (10). Sawl qagħad għassa mal-ħwejjeġ tal-ħaġġara biex iwettaq b'għamilu l-liġi ta' Mosè.

U wara mewt id-djaknu, Sawl ma qagħadx għażżien. F'ih ma naqsetx il-ħrara lejn il-liġi ta' Mosè. Hu kien jidhol fid-djar, ikarkar irġiel u nisa Nsara 'l barra, u jiftaġġhom il-ħabs. U biex jeqred mill-għeruq il-Knisja ta' l-Imsallab, Sawl deher quddiem il-qassis il-kbir f'Ġerusa'emmu u talbu jagħtih bil-kitba s-setgħa li jgħorr marbutin lejn Ġerusalem kemm Lhud emmnu f'Ġesù Kristu (11).

Kbarat il-Lhud minn għalihom kienu minn fuq ir-riħ meta Sawl

.....imghaddab,
gamar haddejh,
bil-qilla mfawwar
sa xfar għajnejh (12),

(8) G. Muscat Azzopardi, "Sawl ta' Tarsu".

(9) Dewt., XVII, 7.

(10) Atti, VII, 58.

(11) Atti. XVIII, 3; IX, 1-2.

(12) G. Muscat Azzopardi, "Sawl ta' Tarsu".

telaq lejn Damasku għall-qirda ta' l-Insara, għaliex Sawl kien jifhem li l-Lhud Insara kienu dagħajja u ghedewwa tal-ligi ta' Mosè, u għalhekk kien ihoss li l-qirda tagħhom hija dmir im-qaddes tiegħu (13). U Sawl kien żagħżuġ ma jaqta' qalbu minn xejn, ma jitwerwer minn imkien, ma jibza' minn haċċ biex ihares jeddijiet il-Mulej. Sawl kien blata, sur, fortizza li qawwet il-bniedem ma ggarrafx, ma tirbaħx u ma taħkemx. B'Sawl Alla wera kobor il-qawwa u fisser l-oghla ħila.

Biex Sawl jinbidel kien meħtieġ dawl mis-sema sabiex fih jagħraf li l-Insallab kien l-imwiegħed fil-ġenna ta' l-art, l-im-habbar minn Gakobb, il-mistenni minn David. Biex Sawl jinbidel kien meħtieġ dawl mis-sema halli fih jagħraf li l-Lhud Insara ma kinux dagħajja, għaliex l-Insallab kien tassew il-Messija mmissel minn David, u mhabbar minn Izaija bħala Alla l-Qawwi u l-bniedem tat-tbatijiet. Biex Sawl jinbidel kien meħtieġ dawl mis-sema sabiex fih jagħraf li Ġesù Kristu kien Alla bin Alla, Alla ħaj bin Alla ħaj.

U mad-dawl mis-sema kien jiħtieġ lehen il-Mulej halli Sawl jifhem li Ġesù Kristu, mislub bejn żewġ hallelin fuq il-Golgota, qam mill-mewt rebbieh.

U d-dawl deher. U l-lehen instama'. Fegġ id-dawl fit-triq li minn Ġerusalem tiehu għal Damasku, u xehet lil Sawl fl-art bil-qawwa tal-milja tiegħu. U nstama' l-lehen ilissen bil-ħlewwa fil-kobor ta' dik id-dehra: Sawl! Sawl! Għaliex qiegħed taħqarni? U fid-dija li dawret lil deħnu, fil-lehen li qanqal lil qalbu, Sawl wieġeb: Min int, Mulej? U tenna l-lehen: Jiena Ġesù li inti qiegħed taħqar (14).

Fid-dija li fegġet minn għoli s-smewwiet, fil-lehen li nstama' hekk qawwi, il-Lhudi bin il-Lhud, mixgħui bi mhabbet Alla u bi mhabbet il-ligi ta' Mosè, għaraf li Ġesù Kristu maqtul mill-Lhud qam mill-mewt. Fehem li Ġesù Kristu kien tassew bniedem Alla li miet mislub għali-fidwa tal-bnedmin miċ-ċnub. Intebaħ li Ġesù Kristu kien tassew il-Messija, għaliex fih twettaq dak kollu li kienu qalu l-habbâra mnebbħin minn Alla. U għalhekk Sawl tgħallem li l-Lhudi li jmur wara Ġesù Kristu u joġġhod għal twissijietu ma jkunx qiegħed jichad il-kitba ta' Mosè u tal-habbâra Lhudin, iżda jkun qiegħed inizzel rasu għall-

(13) Atti, XXVI, 9.

(14) Atti, IX, 3-5.

kitba mqaddsa. Sawl tghallem li n-Nisrani ma jichadx 'l Alla ta' Abraham, ta' Izakk u ta' Gakobb.

Emmen fl-Imballab u habbu. Tnassar u tghammed f'isem Gesù Kristu (15). Mobh li-ghadu ddawwal, qalb il-ghadu ssaf-fiet, Gesù Kristu rebah.

U r-rebha ta' Gesù Kristu halliet lil Sawl hieles fir-rieda.

* * *

Alla halaq il-bniedem b'rajh f'idejh, u ghalhekk Alla mhux biss hu sid il-bniedem, izda hu wkoll sid ta' helsien ir-rieda tal-bniedem. U la Alla hu sid ta' helsien ir-rieda jista' jgieghel li l-bniedem joqghod minn rajh ghal dak kollu li Hu jrid minnu, minghajr ma jintmess jew jitnaqqas helsien ir-rieda u minghajr ma l-bniedem jiggieghel irid dak li ma jixtieqx.

U Alla ried jibdel lil Sawl minn ghadu f'habib u riedu jkun l-aqwa xandâr ta' taghiim l-Imballab, u ghalhekk tah il-grazzja mehtiega. U b'sahhet il-grazzja t'Alia. Sawl ma satax ma jridx minn rajh jibidel f'habib ta' l-Imballab u fl-aqwa xandâr ta' twissijietu (16).

Il-grazzja t'Alla moghtija lil Sawl fi triq Damasku, ghal-kemm aqwa mir-rwiefen li qacétu t-tron tal-Liban, u eqqel mir-rwiefen li hezhzu x-xaghri ta' Kades (17), halliet lil Sawl hieles fir-rieda tieghu. Sawl minn rajh ibidel f'Nisrani.

U Gesù Kristu ghamel l-akbar u l-aqwa rebha fost ir-reb-hiet kbar ta' tul iz-żmenijiet Insara kollha.